
Shri Ganesha Stuti Jadabharatakrita

—
जडभरतकृता श्रीगणेशस्तुतिः
—

Document Information



Text title : Shri Ganesha Stuti Jadabharatakrita

File name : gaNeshastutiHjaDabharatakRRitA.itx

Category : ganesha, mudgalapurANa, stuti

Location : doc_ganesha

Proofread by : Yash Khasbage, Preeti Bhandare

Description/comments : mudgalapurANaM dviIyaH khaNDaH | adhyAyaH 22 | 2.22 5-22||

Latest update : June 4, 2024

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 4, 2024

sanskritdocuments.org



जडभरतकृता श्रीगणेशस्तुतिः



॥ श्रीगणेशाय नमः ॥

जडभरत उवाच ।

नमः शान्तिस्वरूपाय शान्तिदाय कृपालवे ।

विघ्नेशाय नमस्तुभ्यं हेरम्बाय नमो नमः ॥ ५ ॥

सिद्धेः पते च तद्वात्रे भक्तानां भयभञ्जन ।

भक्तिप्रियाय वै तुभ्यं भक्तभक्ताय ते नमः ॥ ६ ॥

बुद्धेः पते धियो दात्रे सर्वविद्याकलात्मने ।

ज्ञानरूपप्रकाशाय गणेशाय नमो नमः ॥ ७ ॥

मूषकारूढ वै तुभ्यं चतुर्बाहुधराय च ।

स्वानन्दवासिने देव वक्रतुण्डाय ते नमः ॥ ८ ॥

नानाविहारयुक्तायानन्तरूपाय ते नमः ।

अमेयाय सदायोगशान्तिस्थाय नमो नमः ॥ ९ ॥

धन्योऽहं कृतकृत्योऽहं येन दृष्टो गजाननः ।

वेदादौ गोचरोऽयं न कृपया सहसाऽऽगतः ॥ १० ॥

मया किं ते कृतं देव दर्शनार्थं किमागतः ।

भक्त्या समं न किञ्चित्ते प्रियं ज्ञातं मयाधुना ॥ ११ ॥

भक्त्या त्वां हृदि सन्ध्यायन् संस्थितो जडवत्प्रभो ।

त्वमेव मोहितो भक्त्या मम सन्निधिगः कृतः ॥ १२ ॥

अहो भक्तिसमं किञ्चिन्नैव दृष्टं न च श्रुतम् ।

यया त्वं शान्तियोगस्थो मोहितः सहसाऽऽगतः ॥ १३ ॥

त्वदीयांशसमुत्पन्नं सकलं ब्रह्मनायक ।

किं ददामि गणेशान येन तुष्टो भविष्यसि ॥ १४ ॥

अतस्त्वां नमनं कुर्वे देहोऽयं ते निवेदितः ।

वरं देहि महाबाहो येन तृप्तो भवाम्यहम् ॥ १५ ॥

भक्तिं दृढां त्वच्चरणे व्यभिचारविवर्जिताम् ।

देहि नाथ दयासिन्धो नान्यद् याचे कदाचन ॥ १६ ॥

एवमुक्त्वा गणाध्यक्षं ननाम स पुनः पुनः ।

प्रेम्णा ननर्त योगीन्द्रस्तमुवाच गणाधिपः ॥ १७ ॥

(फलश्रुतिः)

गणेश उवाच ।

भविता सुदृढा भक्तिर्मम ते मुनिसत्तम ।

व्यभिचारविहीना ते न चाङ्गिरस संशयः ॥ १८ ॥

त्वया कृतमिदं स्तोत्रं मदीयं योगशान्तिदम् ।

भविष्यति महाभाग मम प्रीतिकरं परम् ॥ १९ ॥

यं यमिच्छति तं तं वै दास्यामि स्तोत्रपाठकः ।

शृणुयात्तस्य तद्वच्च भविष्यति न संशयः ॥ २० ॥

एवमुक्त्वान्तर्दधेऽसौ गणनाथः प्रजापते ।

स मुनिर्भक्तिसंयुक्तोऽभवत्तत्रैव संस्थितः ॥ २१ ॥

अन्ते गणेशरूपोऽसौ जातो योगीन्द्रसत्तमः ।


गुहा तत्र प्रसिद्धा वै वर्ततेऽद्य महामुनेः ॥ २२ ॥

इति जडभरतकृता श्रीगणेशस्तुतिः सम्पूर्णा ॥


- ॥ मुद्गलपुराणं द्वितीयः खण्डः । अध्यायः २२ । २.२२ ५-२२ ॥

- .. mudgalapurANaM dvitIyaH khaNDaH . adhyAyaH 22 . 2.22 5-22..

Proofread by Yash Khasbage, Preeti Bhandare

——
Shri Ganesha Stuti Jadabharatakrita

pdf was typeset on June 4, 2024

——
Please send corrections to sanskrit@cheerful.com

